

22. F'Jum Il-Ghid

Għalxejn, Kristu, għalxejn illum mill-qabar
int irxuxtajt, għalxejn passjoni kbira
inti ġarrabt, għalxejn fuq il-Kalvarju
sofrejt mewt harxa.

L-iskribi, l-fariżej u l-qassisin
għada jibdew il-ġlieda kontra tiegħek,
ġlieda ta' reġħba u flus, ġlieda ta' ħakma,
ġlieda ta' setgħa,

Sabiex fuq l-art tkun taħkem biss saltnathom,
u mhux tiegħek tas-sema; bħal-lum sena
Int terġa' tkun mislub; għalxejn, ja Kristu,
għalxejn, għalxejn!